

AVVIŻI

1. Nirringrazzaw lil dawk kollha li taw każ ta' l-appell taghna biex jissiebh fil-Moviment tal-Madonna tal-Konsagrazzjoni. Min ghadu ma' ssehibx f'dan il-Moviment, jista' dejjem jakkwista formola ta' applikazzjoni mill-Girgenti jew jikteb lill-Editor ta' dan il-Fuljett:

Bro. Victor Privitera
Stella Maris College,

Gzira.

jew lil:

Dr. Sylvana Spiteri L.L.D.

6/A2, Main Street,

Siggiewi.

2. Il-Laqghat ta' Talb li jmiss se jsiru kif ġej:

Il-Hadd, 1 ta' Awissu fis-6.30 p.m.

Il-Hadd, 15 ta' Awissu fis-6.30 p.m.

Il-Hadd, 5 ta' Settembru fis-6.00 p.m.

Il-Hadd, 19 ta' Settembru fil-5.30 p.m.

Il-Hadd, 3 ta' Ottubru fil-5.00 p.m.

Il-Hadd, 17 ta' Ottubru fil-5.00 p.m.

Il-Hadd, 7 ta' Novembru fit-3.30 p.m.

Il-Hadd, 21 ta' Novembru fit-3.30 p.m.

Il-Hadd, 5 ta' Diċembru fil-3.00 p.m.

Il-Hadd, 19 ta' Diċembru fit-3.00 p.m.

3. Jekk tridu tafu aktar fuq id-diskorsi li Ġuża Mifsud kienet taghmel fil-Laqghat ta' Talb, il-Girgenti, u l-messaġġi li kienet tghaddilna, ftakru li hemm seba' kotba ippubblikati minn Dr. Sylvana Spiteri, kemm bil-Malti u kemm bl-Ingliż. Dawn il-kotba jinsabu għall-bejgh il-Girgenti.

DIJKARAZZJONI: *Il-Bord Editorjali ta' dan il-fuljett jiddikjara li, bl-ebda mod, ma jrid jgħaddi ġudizzju fuq dak li hu soprannaturali fil-fatti msemmija hawnhekk. Dan il-ġudizzju jistennieh mill-Awtorità tal-Knisja.*


LEHEN IL-GIRGENTI

MAHRUĠ MILL-KUMITAT MADONNA TAL-KONSAGRAZZJONI

No. 39

LULJU 1999

JITQASSAM BLA HLAS



Il-Laqgha tat-2 ta' Mejju 1999

“LEHEN IL-GIRGENTI”

JAGHLAQ GHAXAR SNIN MAL-HARĠA TA' OTTUBRU 1999.

F'DAWN L-GHAXAR SNIN TQASSMU B'XEJN MADWAR
50,000 KOPIJA LI WASLU WKOLL F'PAJJIŻI BARRANIN
SPEĊJALMENT L-AWSTRALJA.

NIRRINGRAZZJAW LIL DAWK KOLLHA LI B'XI MOD,
IKKONTRIBWEW GHAT-TIXRID TAD-DEVOZZJONI TAL-
MADONNA TAL-KONSAGRAZZJONI U GHENUNA
NILHQU L-GHAN TA' DAN IL-FULJETT.

IL-LAQGHA TA' MEJJU 1999

Nhar il-Hadd 2 ta' Mejju 1999, kien jahbat it-tlettax-il anniversarju mit-tqeghid ta' l-istatwa tal-Madonna fil-Girgenti. Ghal dakinhar il-Kumitat tal-"Moviment Madonna tal-Konsagrazzjoni" organizza laqgħa ta' talb xierqa għal din l-okkażjoni.

Bhalma ġara tlettax-il sena qabel, il-laqgħa bdiet b'pellegrinaġġ minn fuq it-Troll li jiġi fit-tarf tat-triq il-qadima. Minflok wara l-istatwa, id-devoti mxew wara l-bandalora u l-Kurċifiss. Matul il-pellegrinaġġ intqal ir-rużarju tat-tbatija u ġie offrut, fost affarijiet oħra, skond l-intenzjoni tal-Papa sabiex ikun hemm il-paċi fil-pajjiżi fejn hemm il-gwerer, b'mod speċjali fil-Kosovo u l-Jugoslavja.

Meta l-ġemgħa waslet fil-post tal-laqgħa tal-Girgenti, Mons. Buontempo għamel diskors qasir u s-Sur Mohnani kanta l-Innu tal-Madonna tal-Konsagrazzjoni. L-ewwel parti tal-laqgħa kompliet billi ntqalet il-viżita tal-Madonna (li kienet ikkomponiet Ġuża stess) u bejn talba u oħra kien hemm aktar kant ta' innijiet marjani mis-Sur Mohnani.

Imbagħad il-laqgħa kompliet biċ-ċerimonja tal-qanpiena, instema' diskors qasir b'lehen Ġuża Mifsud stess u nqara messaġġ li Ġuża kienet irrekordjat snin qabel u li jinsab fis-seba' ktieb f'paġna 243. Tkantaw diversi innijiet marjani mill-ġemgħa preżenti u l-laqgħa waslet fit-tmiem tagħha bit-talba tal-Konsagrazzjoni lill-Madonna, il-barka saċerdotali u l-kant tas-Salve Regina bil-Latin.

Wiehed ma jsitax ma jgħidx li din il-laqgħa kellha attendenza numeruża hafna (*ara ir-ritratt fl-ewwel paġna*) u l-paċi u l-ġabra li kien hemm matulha jibqgħu minquxa f'moħħ dawk kollha li kienu preżenti.

... ..

ĠUŻA MIFSUD U D-DEHRIET TAL-MADONNA (1)

Hafna nies li jiġu l-Girgenti, speċjalment dawk li bdew jiġu wara l-mewt ta' Ġuża Mifsud, aktarx jahsbu li l-Madonna dehret lill-qaddejja tagħha xi darba jew darbtejn, fil-Wied tal-Girgenti u xejn aktar. Forsi jahsbu li l-Madonna għamlet ma' Ġuża bhal ma għamlet f'dehriet oħra bhal ta' La Salette, Lourdes, Fatima u oħrajn, fejn in-numru ta' dehriet kien limitat.

Ma' Ġuża il-Madonna imxiet mod iehor u dan, milli jidher, ma jafhux kulhadd. Hafna mill-ġodda li jiġu l-Girgenti jistaqsu fejn dehret il-Madonna, għax ma jafux l-istorja tal-ġrajjet tal-Girgenti; lanqas biss jafu fejn kienet tghix Ġuża.

Ghalhekk, bihsiebni nikteb xi artikoli fuq il-ħajja u l-kuntatti li Ġuża kellha mal-Madonna, tul hajjitha kollha, u l-messaġġi li wasslitilha. B'hekk wiehed ikun jista' jifhem ahjar kif Ġuża kienet ghexet fid-dar tagħha, is-Sigġiewi, wahedha; u naraw kif u kemm-il darba Ġuża kellha direttivi u tagħrif mill-Madonna, dawn is-snin kollha.

Jien se ninqeda bis-sensjela ta' kotba "Titular Ġdid ..." ippubblikati minn Dr. Sylvana Spiteri LL.D., li jinsabu għall-bejgħ il-Girgenti. Hemm seba' kotba bil-Malti u bl-Ingliż. F'dawn il-kotba hemm id-diskorsi u l-messaġġi ta' Ġuża, imhejjjin minnha stess għal-laqgħat ta' Talb li jsiru kull l-ewwel u t-tielet Hadd tax-xahar.

Għalkemm Ġuża kienet tghix wahedha, nistgħu nġid li s-"Sinjura tal-Hajja" kienet tghix magħha! Mhux biss, imma xi drabi kienet turi l-preżenza tagħha permezz ta' riha qawwiya ta' ward meta, fil-kmamar fejn jiltqgħu n-nies, ma kienx hemm hlief fjuri artifiċjali. Hafna drabi (kif għad naraw 'il quddiem) Ġuża kienet tisma' "il-lehen helu tal-Madonna". Darba meta kelli laqgħa privata magħha, jien staqsejt lil Ġuża kif il-Madonna kienet tkellimha. Mingħajr tlaqliq, hi wegħbitni: "Meta jkollok telefonata, inti tisma' u haddiehor ma jismax!" Jien mill-ewwel fhimt li lehen il-Madonna kien lehen intern fl-intellett ta' Ġuża, imma kien lehen awtentiku u mhux immaginat. Hekk il-Madonna kienet tidhol f'konversazzjoni ma' Ġuża u twieġeb għall-mistoqsijiet tagħha u ttiha tagħrif fuq dak li kien qed jiġri u se jiġri fid-dinja, kif ukoll, kienet tghaddilha messaġġi għalina. Dan ifisser li Ġuża ma kienet dejjem tara

lill-Madonna meta din kienet tkellimha; imma xi minn daqqiet, f'daqqa wahda, Ġuża kienet taraha quddiemha.

Għal hafna snin, sa minn żghożitha, hadd, hlief il-konfessuri tagħha, ma kien jaf bid-dehriet u l-messaġġi tal-Madonna lil Ġuża. Ma ninsewx li Ġuża ma kinetx ta' skola, kienet timida u ta' ftit kliem. F'wahda mill-laqgħat li kelli ma' Freddie Delia, wiehed mill-ewwel membri tal-Kumitat tal-Madonna tal-Konsagrazzjoni, sirt naf li meta Ġuża kienet ta' età żghira, meta kienet tmur il-Girgenti biex tirgħa l-merħla fdata lilha, u tghin lill-ġenituri tagħha fir-raba' kienet tinzel fil-wied mingħajr ma tagħti każ tal-kaċċaturi u xi nies ohra li kien hemm. Xejn kliem ma hadd. Ta' min jahseb li Ġuża ta' età żghira, fil-kundizzjoni li fiha kienet tghix, ma setghetx tifhem l-importanza ta' dak li l-Madonna kienet qed tagħmel magħha, għal Malta u d-dinja. Imma meta aktar tard, il-konfessur tagħha, Mons. Salv Grima, hegġiġha biex ixxandar il-messaġġi tal-Madonna, Ġuża fetthet il-bieb tad-dar tagħha għan-nies li bdew jiffullaw għandha biex jjsimghuha u jitolbu magħha.

Fl-1986, fuq direttiva tal-Madonna, Ġuża tellgħet l-istatwa li hemm il-Girgenti, u bdiet tagħmel diskorsijiet li fihom żvelat dak li kien ġara fil-passat. Ir-reporters tal-gazetti ma damux ma jmorru jagħmlulha intervisti, u, Ġuża, ta' gwejda li kienet, wiegħbet għall-mistoqsijiet li għamlula, mingħajr habi u mingħajr ma basret li kienet se tqum polemika fil-ġurnali li ma għoġbitha xejn. Minn dakinhar 'il quddiem Ġuża ma ssogratx tghid dak kollu li xtaqet tghid. Infatti, hafna drabi, wara li kienet tibda tghidilna x'jista jġri fil-ġejjieni, kienet tieqaf hesrem u ma kinetx tkompli. Imma l-ebda biża' ma kien iwaqqafha meta kien hemm xi messaġġ li l-Madonna riditha tghaddilna.

Minbarra 'l-Madonna, Ġuża kienet qalet li rat qaddisin u erwieh ohra, bħal San Ġuzepp, San Mikiel, San Pawl, Padre Pio, Dun Salv Grima (il-konfessur tagħha) u oħrajn. Għalhekk nistgħu nġhidu li Ġuża Mifsud hija każ speċjali li meta nidhlu fid-dettalji ta' hajjitha, għad nindunaw kemm din ir-ruh kienet għażiża għal Ġesù Ewkaristija u għas-"Sinjura tal-Hajja".

F'għajnejha, Ġuża kienet tqis lilha nnifisha bħala "anqas mix-xejn". Kienet tidher bħala mara gwejda, hanina, umli u kollha mhabba għall-proxxmu. Imma quddiem il-Madonna, nistgħu naħsbu li Ġuża kienet tidher mimlija għerf sopranaturali u mhabba straordinarja lejn Ġesù Ewkaristija.

Fil-fuljetti li ġejjin se nġibu tagħrif fuq id-dehriet u l-messaġġi tal-Madonna, kif semmithomlna Ġuża stess.

Issa, naħsbu li Ġuża qegħda tgawdi lis-Sinjura tal-Hajja u magħha tidhol għalina biex naqilghu il-grazzji li għandna bżonn.

L-Editor

GRAZZJI MAQLUGĦA

1. Każ speċjali ta' Donatella Galli, Taljana.

Din is-sinjura kienet psikologa u taħdem ma' l-anzjani u l-inkapaċitati; ġiet Malta għand il-hbieb biex tiringrazzja lill-Madonna għall-grazzja li qalgħet. Halliet rapport bit-Taljan.

Ir-rapport:

"Wara li ergajt lura minn Lourdes, hassejt uġiħ kbir fi spallejja. F'Milan, mill-eżami ta' spallejja, irriżulta li dawn kienu ibbiesu b'depożitu ta' kalċju.

F'Awissu ergajt ġejt Malta għand il-hbieb li fosthom kien hemm Andrew Cini, li kien ta' fidi kbira, mingħajr ma jien kont naf. Dan mar jitlob fuq il-qabar ta' Ġuża Mifsud. L-istess ġurnata, għal xi s-sieġha ta' wara nofsinhar, hu ġie miegħi għand il-Madonna tal-Girgenti.

Jiena waqaft fid-dahla għax deherli li l-Madonna ċaqalqet għajnejha u hadet is-sura u xebħ ta' omni li kienet mietet wara hajja ta' ċahda, wara li kienet baqgħet armla b'hamest ibniet. Ippruvajt ma nagħtix każ għax hsibt li kien effett tax-xemx, għalkemm hassejtni stramba u maqtugħa mill-ambjent ta' madwari.

Andrew kien diġa wasal hdejn il-Madonna, u jien haffift immur lejha. Jien hassejt serħ kbir ġo fija u f'daqqa wahda lehen helu instema' jghid: "Buon giorno!" Andrew resaq malajr lejn l-istatwa, minn fejn instema' ġej dak il-lehen, imma ma ra lil hadd. Imbagħad, l-istess lehen (li jiena biss smajt) qal: "Il trapasso sarà dolce" (jġififieri, l-uġiħ se jkun helu, sopportabbli).

Jiena dejjem inhoss uġiħ f'ġismi kollu, imma nkompli nagħti ruhi għall-anzjani u l-inkapaċitati, b'rassenjazzjoni kbira, haġa li qabel ma kontx nagħmel."

Dan ir-rapport kien iffirmat minn Donatella, u Andrew Cini bħala xhud.

2. Rapport ta' Mary Briffa

F'April li għadda, Mary Briffa tatna dan ir-rapport. It-tifel tat-tifla waqa' u intefhitlu l-ghaksa ta' siequ. Ġiet l-ambulanza, għax qalulna li l-ghaksa kienet miksur.

Peress li jiena n-nanna tat-tifel, tlabt hafna lill-Madonna biex ma jkollux ksur u l-anqas bżonn ta' operazzjoni.

Il-Madonna semgħatni għax l-ghaksa kemm kemm ixxaqqet biss. B'ringrazzjament lill-Madonna jien qassamt 40 santa tagħha.

Grazzi lill-Madonna tal-Konsagrazzjoni u lil Ġuża.

3. Rapport ta' Maria Desira

Maria Desira baghtet xi flus bhala ringrazzjament ghax ghamlet operazzjoni tal-qalb li mnekkiet.

Maria qalet li trid tiġi żżur lill-Madonna tal-Girgenti biex tiringrazzja.

4. M. Borg tirraporta

M. Borg tgħid li kienet ġiet il-Girgenti biex titlob 'il-Madonna issibilha x-xogħol.

Wara ftit sabitilha u s'issa (April 1999) kienet ilha sitt xhur taħdem u qegħda għal qalba.

5. J. Gauci, minn B'Kara kiteb:

B'sens ta' gratitudni niringrazzja lill-hanin Alla għall-grazzja li qlajt bl-intercessjoni ta' Ommna Marija Santissima tal-Konsagrazzjoni, u Ġuża Mifsud (Għamel kontribuzzjoni għall-Kappella).

6. G.A. minn Ghawdex kitbet fit-tul

"Jiena fil-Milied (1998) kont bghattlek ittra biex titolbu għar-raġel tat-tifla li kien St. Luke's għal operazzjoni.

Jien kont sibt is-santa ta' Ġuża Mifsud l-isptar u qrajt dawk il-fuljetti u tlabt hafna lil Ġuża Mifsud.

Ftit qabel il-Milied kien għamel operazzjoni għaliex f'Lulju kiser siequ u wara sitt ġimgħat fil-ġibs reġa' mar l-isptar biex inehhulu il-pin u sabulu d-demmi baxx. Għamlulu l-istrument u sabulu bhal felula fl-imsaren. X'hin fethuh, qabel il-Milied, il-felula ma sabbiex il-professur. F'Jannar reġa' għamillu l-istrument f'St. Luke's u din il-felula sabielhu in-naha l-oħra u mhux fejn qalulu mill-isptar ta' Ghawdex. Kellu jerga' joperah u nehhiel. Irrizulta li dik li kienet qisa felula kienet "kancer fil-bidu tiegħu", u qatt ma kien muġuħ.

Wara li ergajna morna l-isptar, il-professur eżaminah u kien kuntent li sab kollox sew.

Alla ippermetta li r-raġel tat-tifla jkiser siequ ghax kieku ma kinux jindunaw bil-kancer."

7. Rapport ta' Mary Falzon minn B'Kara

"Inkwetajt hafna meta rajt xi sinjali mhux tas-soltu fis-sahha tiegħi. Hsibt li għandi xi marda serja. Naqqast anke mill-ikel ghax marli l-apititi. Kont nitla' ta' sikwit fil-Hdud mal-familjari tiegħi fil-Girgenti nitlob lill-Madonna, barra mil-laqgħat ta' l-ewwel u t-tielet Hadd ta' kull xahar,

Jiena nemmen li dik il-Madonna fiha "hafna spirtu" kif kienet tgħid l-ghaziża Ġuża Mifsud. Fiha nara wkoll l-Omm helwa tagħna. Kont nitlob u nitlob biex il-Madonna tehlisni minn xi marda qalila. Is-sinjali baqghu ikompli; għalhekk mort għand speċjalista. Wara l-eżami mediku, dan bagħatni għand il-professur. Wara tlettax-il test taht il-loppju, irrizulta li kelli biss "infjammazzjoni fil-musrana". Il-professur tani ftit pilloli u qalli li m'hemmx għalfejn nerga' mmur għal xi vista oħra ghax kollox ser ikun sew.

Kollox mar sew u ebda sinjal iehor ma rajt iżjed. Niringrazzja lil din "is-Sinjura tal-Hajja", li vera tatni hajja ġdida ta' serhan u ferh.

Bhala radd ta' hajr se nagħmel "private" b'xejn biex immorru l-Girgenti nitolbu u nqassam ftit santi tal-Konsagrazzjoni.

8. Rapport ta' G. Schembri mis-Siġġiewi

Jiena kelli bżonn nagħmel operazzjoni. L-ghada tal-operazzjoni qabditni roghda kbira f'idejja u saqajja. Domt xahrejn dejjem nirtogħod.

Jiena mhux l-ewwel darba li mort il-Girgenti; imma mbagħad bdejt immur iktar mis-soltu, nitlob lill-Madonna tfejjaqni ghax kont nistħi noħroġ barra.

Wara xahrejn ir-roghda bdiet tonqos u issa (April 1999) li għaddew tliet xhur u nofs ir-roghda marret għal kollox. Anke mort għaċ-"check-up" l-isptar, ukoll it-tabib qalli li m'għandix għalfejn immur iżjed.

Niringrazzja lill-Madonna għall-fejqa tiegħi.

9. Rapport ta' Carmela Gatt

Jiena, Carmela, nanna, wara li kellna laqgħa il-Girgenti, f'Marzu 1999, mort għand il-familja tat-tifel u hadt miegħi flixkun ilma tal-Madonna. Kellhom lit-tifel, Christian Gatt, bid-deni għal xi ġimgħatejn.

Jien għamiltlu salib fuq moħħu u tajtu jixrob l-ilma li ġibt miegħi u għedtlu li l-Madonna se tfejqu. U hekk gara. L-ghada mort għandhom, omm it-tifel qaltli li ma kellux deni u li hariġlu hafna għaraq. Qaltli wkoll li d-deni qatt ma halla t-tifel f'hekk qasir żmien.

Darba oħra dan it-tifel (ta' erba' snin) beda jirremetti. Sa l-isptar haduh. Meta hareġ baqa' jirremetti. Jien ftakart fl-ilma tal-Madonna u t-tifel beda jixrob minnu u qal lil ommu: "Ma, issa jghaddili!"

Meta jiġi għandi jghidli; "Nanna, tini l-ilma tal-Madonna, ghax dak ifejjaqni!"
Grazzi hafna, Madonna!

* * * * *